

## 43736- مستقل فتویٰ اور علمی ریسرچ کمیٹی کی جانب سے گانے اور موسیقی کی حرمت کا بیان

سوال

میں نے ایک کالم پڑھا جس میں کالم نگار نے موسیقی کو مباح قرار دیا، اور اسے حرام کہنے والے کا رد کیا ہے، اور کالم میں اس نے فوت شدہ موسیقاروں اور فنکاروں کی آوازیں گانے دوبارہ نشر کرنے پر ابھارا ہے تاکہ ان کی یاد تازہ رہے، اور جس فن کا مظاہرہ انہوں نے اپنی زندگی میں کیا تھا وہ باقی رہے، اور زندہ افراد ان کے اس فن کو سننے اور دیکھنے سے محروم نہ ہوں۔

کالم نگار کہتا ہے: موسیقی اور گانے کی حرمت کے متعلق قرآن مجید میں کوئی نص نہیں ملتی، اور رسول کریم صلی اللہ علیہ وسلم ہمارے لیے بہترین نمونہ ہیں، وہ بھی موسیقی اور گانے سنا کرتے تھے، اور عید کے توار اور مختلف مواقع مثلاً شادی بیاہ اور خوشی کے مواقع پر اس کا حکم دیا کرتے تھے۔

پھر کالم نگار کہتا ہے: کچھ ضعیف احادیث ملتی ہیں جن سے موسیقی منع کرنے والے افراد استدلال کرتے ہیں، غالب رائے یا کسی ایسے معاملے کو جس کی کچھ موافقت نہ کریں صادق اور امین کی طرف منسوب کرنا صحیح نہیں، پھر اس نے موسیقی کی اباحت کے متعلق بعض علماء کی آراء ذکر کی ہیں۔

پسندیدہ جواب

اس کالم کے رد میں مستقل فتویٰ اور علمی ریسرچ کمیٹی کا بیان جاری ہوا جو ذیل میں بیان کیا جاتا ہے:

مستقل فتویٰ کمیٹی کے علماء کرام کہتے ہیں:

"ان شبہات کے رد کے لیے کمیٹی نے درج ذیل فیصلہ کیا ہے:

اول:

شرعی معاملات میں صرف شریعت کی سمجھ بوجھ رکھنے والے جن کے پاس بحث و تحقیق کی اہلیت ہو وہی غور و خوض کر سکتے ہیں، ان کے علاوہ کسی اور کے لیے شرعی معاملات میں دخل دینا جائز نہیں، اور یہ کالم نگار (جس نے یہ کالم لکھا ہے) وہ شرعی طلباء میں شامل نہیں ہے لہذا اس کے لیے اس مسئلہ میں دخل اندازی کرنا جائز نہیں جو اس کے اختصاص میں شامل نہیں ہے، اور اسی لیے وہ کئی ایک جہالتوں میں پڑا ہے، ایک تو اس نے اللہ تعالیٰ اور اس کے رسول صلی اللہ علیہ وسلم پر وہ بات کہی ہے جس کا اسے علم ہی نہیں، اور یہ پھیز گناہ اور قارین کو گمراہ کرنے کا باعث ہے۔

اسی طرح اخبارات اور میگزین وغیرہ میڈیا کے لیے بھی جائز نہیں کہ وہ شرعی مسائل پر ایسے شخص کو کالم لکھنے کا موقع دیں جس کے پاس شرعی علم ہی نہ ہو، اور وہ ایسے مسائل میں قلم اٹھائے جو اس کے اختصاص میں شامل نہیں، تاکہ مسلمانوں کے عقائد کو بچایا جاسکے۔

دوم:

مرنے کے بعد میت کو صرف وہی چیز فائدہ دے سکتی ہے جس کی کوئی شرعی دلیل مل جائے، اس کے متعلق رسول کریم صلی اللہ علیہ وسلم نے بیان کرتے ہوئے فرمایا :

"جب انسان فوت ہو جاتا ہے تو اس کے اعمال کا سلسلہ منقطع ہو جاتا ہے، لیکن تین قسم کے اعمال جاری رہتے ہیں : صدقہ جاریہ، یا پھر نفع مند علم، یا نیک اور صالح اولاد جو اس کے لیے دعا کرتی ہو"

صحیح مسلم حدیث نمبر (1631).

لیکن وہ معاصی اور گناہ جو میت نے اپنی زندگی میں کیے تھے اور اس نے موت سے قبل ان گناہوں سے توبہ نہ کی تھی جن میں گانے بھی شامل ہیں اس کی سزا میں اسے عذاب دیا جائیگا، الا یہ کہ اللہ سبحانہ و تعالیٰ اپنا فضل و کرم کرتے ہوئے اسے معاف کر دے۔

اس لیے اس کی موت کے بعد اس کی وہ معصیت و گناہ والی اشیاء دوبارہ زندہ نہیں کرنی چاہیے تاکہ اس کی زندگی میں کی گئی معاصی میں اور بھی گناہ زیادہ نہ ہو، کیونکہ اس کا نقصان دوسرے کو بھی ہوتا ہے۔

جیسا کہ رسول کریم صلی اللہ علیہ وسلم کا فرمان ہے :

"اور جس کسی نے بھی اسلام میں کوئی بری چیز ایجاد کی تو اس کا گناہ اور اس پر عمل کرنے والے کا گناہ بھی اسے لے جاد کرنے والے کے ذمہ ہے اور ان کے گناہوں میں کسی بھی قسم کی کمی نہیں کی جائیگی"

صحیح مسلم حدیث نمبر (1017).

سوم :

اور اس کا یہ کہنا کہ :

(قرآن مجید میں گانے بجانے اور موسیقی کی حرمت پر کوئی نص نہیں ملتی) تو یہ اس کی جہالت کا واضح ثبوت ہے۔

کیونکہ اللہ سبحانہ و تعالیٰ کا فرمان ہے :

﴿اور لوگوں میں سے کچھ ایسے بھی ہیں جو لوہو الحدیث خریدتے ہیں، تاکہ لوگوں کو بغیر علم اللہ کی راہ سے روک سکیں، اور اسے مذاق بنائیں، یہی وہ لوگ ہیں جن کے لیے ذلت آمیز عذاب ہو گا﴾ لقمان (6).

اکثر مفسرین حضرات کہتے ہیں کہ : "لوہو الحدیث" سے مراد گانا، بجانا ہے۔

اور کچھ حضرات کا کہنا ہے کہ : آلات موسیقی کے ہر آلہ کی آواز اس میں داخل ہے، مثلاً بانسری، باجا، سارنگی، وغیرہ کی آواز یہ سب کچھ اللہ تعالیٰ کی راہ سے روکنے والی ہیں، اور ضلالت و گمراہی کا سبب ہیں۔

صحابہ کرام میں سے جلیل القدر صحابی و عالم دین ابن مسعود رضی اللہ تعالیٰ عنہما سے ثابت ہے کہ انہوں نے اس آیت کی تفسیر میں فرمایا :

اللہ کی قسم یہ گانا بجانا ہے، اور ان کا کہنا ہے: یہ دل میں اس طرح نفاق پیدا کرتا ہے جس طرح پانی سبزہ اگاتا ہے۔

اس موضوع کی احادیث بہت ہیں جو سب گانے بجانے اور اس کے آلات کی حرمت پر دلالت کرتی ہیں، اور یہ کہ یہ بہت سارے شر اور برے انجام کا وسیلہ ہے، علامہ ابن قیم رحمہ اللہ نے اپنی کتاب "انفاۃ اللہفان" میں گانے بجانے اور آلات موسیقی کے موضوع پر تفصیلاً کلام کیا ہے۔

چہارم:

کالم نگار نے نبی کریم صلی اللہ علیہ وسلم پر جھوٹ بولتے ہوئے یہ منسوب کیا ہے کہ نبی کریم صلی اللہ علیہ وسلم موسیقی اور گانے سنا کرتے تھے، اور عید اور مختلف تہوار مثلاً شادی، بیاہ اور خوشی کے موقع پر اس کا حکم دیا کرتے تھے۔

حالانکہ نبی کریم صلی اللہ علیہ وسلم سے تو صرف یہ ثابت ہے کہ آپ نے بطور خصوص صرف دف بجانے کی اجازت دی ہے اور اس میں بھی ناچ اور عشق و محبت کے اشعار نہ ہوں، اور موسیقی کے آلات استعمال نہ ہوں، اور صرف عورتوں میں ہی ہومرد اس میں شامل نہ ہوں، آج کل کے گانوں کی طرح نہیں جس میں یہ سب کچھ پایا جاتا ہے۔

بلکہ رسول کریم صلی اللہ علیہ وسلم نے تو نکاح کا اعلان کرنے کے لیے شادی، بیاہ کے موقع پر دف بجانے کے ساتھ صرف وہ اشعار پڑھنے کی اجازت دی ہے جو ان قبیح قسم کے اوصاف سے خالی ہوں، اور اس میں ڈھول باجا اور دوسری آلات موسیقی استعمال نہ کیے جائیں۔

بلکہ صحیح حدیث میں تو یہ ثابت ہے کہ آپ صلی اللہ علیہ وسلم نے ہر قسم کے موسیقی کے آلات حرام کیے ہیں، اور انہیں استعمال کرنے پر شدید قسم کی وعید سنائی ہے، جیسا کہ درج ذیل صحیح بخاری کی حدیث میں بیان ہوا ہے:

نبی کریم صلی اللہ علیہ وسلم نے فرمایا:

"میری امت میں کچھ لوگ ایسے آئینگے جو زنا اور ریشم اور شراب اور گانا بجانا اور آلات موسیقی حلال کر لیں گے، اور ایک قوم پہاڑ کے پہلو میں پڑاؤ کرے گی تو ان کے چوپائے چرنے کے بعد شام کو واپس آئیں گے، اور ان کے پاس ایک ضرورت مند اور حاجت مند شخص آئے گا وہ اسے کہیں گے کل آنا، تو اللہ تعالیٰ انہیں رات کو ہی ہلاک کر دیگا، اور پہاڑ ان پر گرا دے گا، اور دوسروں کو قیامت تک بند اور خنزیر بنا کر مسخ کر دیگا"

یہاں رسول کریم صلی اللہ علیہ وسلم نے زنا کاری، اور مردوں کے لیے ریشم پہننا، اور شراب نوشی کرنا، اور گانے اور موسیقی سننا اور آلات موسیقی کا استعمال حرام کیا اور اسے زنا و شراب اور مردوں کا ریشم پہننا کے ساتھ ذکر کیا ہے، جو آلات موسیقی اور گانے بجانے کی شدید قسم کی حرمت پر دلالت کرتا ہے۔

پنجم:

کالم نگار کا یہ کہنا کہ: کچھ ایسی ضعیف احادیث ہیں جن سے موسیقی اور گانے بجانے سے روکنے والے استدلال کرتے ہیں، اکثر رائے، یا کسی ایسے معاملے سے منع کرنا جس سے بعض موافق نہ ہوں کی بنا پر ان احادیث کا صادق و امین کی طرف منسوب کرنا صحیح نہیں۔

یہ کلام سنت نبویہ سے اس کالم نگار کی جہالت پر دلالت کرتی ہے کیونکہ گانے بجانے کی حرمت کے کچھ دلائل تو قرآن مجید میں ہیں، اور کچھ صحیح بخاری میں، جیسا کہ اوپر کی سطور میں بیان ہو چکا ہے، اور کچھ دلائل احادیث کی دوسری کتب میں ملتے ہیں، ان احادیث سے ہی سابق علماء کرام نے گانے بجانے اور آلات موسیقی کی حرمت پر استدلال کیا ہے۔

شم:

اس نے بعض علماء کی جس رائے کے متعلق ذکر کیا ہے کہ کچھ علماء گانا بجانا جاح قرار دیتے ہیں، تو ان کی یہ رائے ان دلائل کی بنا پر مردود ہے جو اس کی حرمت پر دلالت کرتے ہیں، معتبر تو وہ ہے جس کی دلیل موجود ہو، نہ کہ جس کی مخالفت کی جائے، کیونکہ ہر کسی کا قول یا بھی جاسکتا ہے، اور اسے ترک بھی کیا جاسکتا ہے، لیکن رسول کریم صلی اللہ علیہ وسلم کے قول کو رد اور ترک نہیں کیا جاسکتا۔

اس لیے اس کا لم نگار پر واجب ہے کہ اس نے جو کچھ لکھا ہے اس سے اللہ تعالیٰ کے ہاں توبہ و استغفار کرے، اور بغیر کسی علم کے نہ تو اللہ تعالیٰ اور نہ ہی رسول کریم صلی اللہ علیہ وسلم پر کوئی بات کرے، کیونکہ بغیر علم کے اللہ تعالیٰ پر بات کرنا کتاب اللہ میں شرک کا قرین ذکر کیا گیا ہے۔

اللہ سبحانہ و تعالیٰ سب کو حق پہچاننے اور اس پر عمل کرنے کی توفیق عطا فرمائے۔

اللہ تعالیٰ ہمارے نبی محمد صلی اللہ علیہ وسلم اور ان کی آل اور ان کے صحابہ کرام پر اپنی رحمتوں کا نزول فرمائے۔ انتہی کچھ کمی و بیشی کے ساتھ۔

مستقل فتویٰ اینڈ علمی ریسرچ کمیٹی سعودی عرب۔

واللہ اعلم۔